

अब आंगनबाड़ी केन्द्रों की होगी ग्रेडिंग

पटना। अब आंगनबाड़ी केन्द्रों की ग्रेडिंग की जाएगी। उन्हें ए.बी.सी और डी ग्रेड दिया जाएगा। जिस केन्द्र का जैसा काम होगा, उसे वैसी ग्रेडिंग मिलेगी। खराब ग्रेडिंग वाले केन्द्रों पर सख्त कार्रवाई भी की जाएगी। यह बातें समाज कल्याण विभाग के सचिव संदीप पौण्ड्रिक ने बुधवार को सभी जिला प्रोग्राम पदाधिकारी (डीपीओ) की समीक्षा बैठक में कही। सचिव ने सभी पदाधिकारियों को आंगनबाड़ी केन्द्रों का निरीक्षण करने और गड़बड़ी पाए जाने पर कार्रवाई करने का निर्देश दिया। उन्होंने स्पष्ट रूप से चेतावनी दी कि किसी तरह की कोताही और शिथिलता बर्दाश्त नहीं की जाएगी। उन्होंने सभी डीपीओ और सीडीपीओ को महीने में कम से कम 30 केन्द्रों की जांच कर रिपोर्ट देने को कहा है। समीक्षा के क्रम में कार्रवाई करने के मामले में अररिया जिले की स्थिति सबसे अच्छी पाई गई, जहां एक महीने में 90 सेविकाओं को चयनमुक्त किया गया है। वहीं जिन जिलों की स्थिति कुछ ज्यादा खराब मिली उन्हें सुधारने के लिए सख्त निर्देश भी दिए गए। सचिव ने सभी डीपीओ को आंगनबाड़ी केन्द्रों से टीएचआर और पोषाहार समेत सभी सुविधाएं मुहैया कराने पर विशेष ध्यान देने को कहा।